

တွက်ချက်ပုံနှင့် ပေးသွင်းရမည့် ငွေကြေးအမျိုးအစား

ပေးချေရန်ငွေစုစုပေါင်း = A
 (နုတ်) ကျသင့်ကုန်သွယ်လုပ်ငန်းခွန် ၅% = B
 နုတ်ယူရမည့် WHT = (A - B) x ရာခိုင်နှုန်း

ပြည်တွင်းနေနိုင်သား သို့မဟုတ် ပြည်တွင်းနေနိုင်ခြားသား သို့မဟုတ် ပြည်ပနေနိုင်ခြားသားသို့ ပေးချေငွေသည် နိုင်ငံခြားငွေဖြင့် ဝင်ငွေရရှိပါက ရရှိသည့်ငွေကြေးအမျိုးအစားဖြင့် နုတ်ယူပေးသွင်းရမည် ဖြစ်ပါသည်။

ခုနှိမ်ခွင့်

- ပင်ရင်းမှနုတ်ယူပေးသွင်းသည့်အခွန် (WHT) နုတ်ယူခြင်းခံရသူသည် -
- ❖ နုတ်ယူခြင်းခံရသူများအနေဖြင့် အပြီးသတ်စည်းကြပ်မှုတွင် ကျသင့်အခွန်မှ ခုနှိမ်ခွင့်တောင်းခံသည့်အခါ မိမိတို့ ကုမ္ပဏီအမည်ဖြင့် ပေးသွင်းထားသည့် ချလန်များနှင့် ပင်ရင်းမှနုတ်ယူပေးသွင်းပြီးကြောင်း အထောက်အထားလက်မှတ် တင်ပြပေးရပါမည်။
 - ❖ ပြည်တွင်းနေနိုင်သား သို့မဟုတ် ပြည်တွင်းနေနိုင်ခြားသားဖြစ်ပါက နုတ်ယူပေးသွင်းငွေများကို စည်းကြပ်မှုအရ ကျသင့်အခွန်မှခုနှိမ်ပေးပါမည်။
 - ❖ ပြည်ပနေနိုင်ခြားသားဖြစ်ပါက နုတ်ယူပေးသွင်းသည့် အခွန်ငွေကို အပြီးသတ်စည်းကြပ်မှုအရ ပေးသွင်းသည်ဟု မှတ်ယူမည်ဖြစ်ပါသည်။ သို့ရာတွင် ပြည်ပနေနိုင်ခြားသား၏ ရုံးခွဲအဖြစ် ပြည်တွင်း၌ ဆောင်ရွက်ခဲ့သည့် လုပ်ငန်းအပေါ် ဝင်ငွေခွန်ဥပဒေနှင့်အညီ စည်းကြပ်ခြင်းကို ခံယူပါက နုတ်ယူပေးသွင်းခဲ့သည့် အခွန်ကို စည်းကြပ်မှုအရ ကျသင့်အခွန်မှ ခုနှိမ်ပေးပါမည်။

ပျက်ကွက်မှုအတွက် ပြစ်ဒဏ်များ

- ❖ အခွန်ဆိုင်ရာစီမံအုပ်ချုပ်မှုဥပဒေပုဒ်မ (၇၄)(ဂ) နှင့် (၇၄)(ဃ) တို့အရ ပင်ရင်းမှ နုတ်ယူပေးသွင်းသည့်အခွန်ကို နုတ်ယူပေးသွင်းရန် သတ်မှတ်ခံထားရသူ တစ်ဦးဦးသည် လုံလောက်သော အကြောင်းမရှိဘဲ အခွန်ကိုနုတ်ယူပေးသွင်းခြင်း မပြုလျှင် ပျက်ကွက်မှုအဖြစ် မှတ်ယူခြင်းခံရမည်ဖြစ်ပြီး နုတ်ယူခြင်းမပြုခဲ့သည့် အခွန်အား ပေးဆောင်ရန် တာဝန်ရှိစေမည်ဖြစ်ပါသည်။ ထို့အပြင် သတ်မှတ်ထားသည့်ရက်အတွင်း ပေးဆောင်ရန် ပျက်ကွက်ပါက ထိုသို့ပေးဆောင်ရန် ပျက်ကွက်သော ပမာဏ၏ ၁၀ ရာခိုင်နှုန်းကို နောက်ကျပေးဆောင်ခြင်းအတွက် ဒဏ်ကြေးငွေ ပေးဆောင်ရမည်ဖြစ်ပါသည်။

အကျိုးကျေးဇူးများ

- ❖ ပေးချေငွေအမျိုးအစားတစ်ရပ်အတွက် ငွေထုတ်ပေးချိန်တွင် ပင်ရင်းမှနုတ်ယူပေးသွင်းငွေကို ဖြတ်တောက်၍ ပြည်တွင်းအခွန်များဦးစီးဌာနသို့ ပေးသွင်းခြင်းဖြင့် အခွန်တိမ်းရှောင်မှုများကို လျော့ကျစေခြင်း၊ နိုင်ငံတော်မှ ရသင့်ရထိုက်သည့် အခွန်များကို အချိန်နှင့်တစ်ပြေးညီ ရရှိနိုင်ခြင်းစသည့် နိုင်ငံတော်အတွက် အကျိုးကျေးဇူးများ ဖြစ်ပေါ်စေပါသည်။
- ❖ အခွန်ထမ်းဆောင်ရသူများအနေဖြင့်လည်း ဝင်ငွေရရှိချိန်တွင်အခွန်ကို တစ်ပါတည်း ပေးဆောင်ပြီးဖြစ်၍ အပြီးသတ်စည်းကြပ်မှု ခံယူသည့်အခါ ကျသင့်အခွန်ကို တစ်လုံးတစ်ခဲတည်း ပေးဆောင်ရန်မလိုဘဲ လိုအပ်မှသာ ထပ်မံပေးဆောင်ရမည်ဖြစ်သောကြောင့် ဝန်ထုပ်ဝန်ပိုးမဖြစ်စေသည့် အကျိုးကျေးဇူးများ ရရှိနိုင်ပါသည်။ လုပ်ငန်းမှဆုံးရှုံးငွေပေါ်ပေါက်ပါက ပြန်အမ်းငွေရရှိနိုင်ပါသည်။ ထို့အတွက် နိုင်ငံတကာတွင်လည်း ငွေထုတ်ပေးချိန်တွင် ပင်ရင်းမှနုတ်ယူပေးသွင်းငွေကို ဖြတ်တောက်ပေးဆောင်လျက်ရှိပါသည်။

ကျေးဇူးတင်လွှာ

ရသင့်ရထိုက်သောအခွန်များကို ဥပဒေနှင့်အညီ ပင်ရင်းမှနုတ်ယူပေးသွင်းကြပါသော အဖွဲ့အစည်းအသီးသီးနှင့် အခွန်ထမ်းများအား အထူးကျေးဇူးတင်ရှိပါသည်။



ပြည်တွင်းအခွန်များဦးစီးဌာန

အသေးစိတ်သိရှိလိုပါက အခွန်ထမ်းဝန်ဆောင်မှုဗဟိုအဖွဲ့ရုံး(ရန်ကုန်) အမှတ်- ၁၂၈/၁၃၂ (ဒုတိယထပ်နှင့်တတိယထပ်)၊ ပန်းဆိုးတန်းလမ်း (အလယ်ဘလောက်)၊ ကျောက်တံတားမြို့နယ်၊ ဖုန်း-၀၁-၈၃၈၉၃၁၊ ၀၁-၈၃၈၉၃၂၂ သို့မဟုတ် အခွန်ဆိုင်ရာဝန်ဆောင်မှုရုံး (နေပြည်တော်)၊ ရုံးအမှတ်(၄၆)၊ ဖုန်း-၀၆၇-၃၄၃၀၅၂၊ ၀၆၇-၃၄၃၀၅၄၄ သို့မဟုတ် အခွန်ဆိုင်ရာဝန်ဆောင်မှုရုံး(မန္တလေး)၊ ၆၅၅လမ်း၊ ၂၂x၂၃ လမ်းကြား၊ အောင်မြေသာစံမြို့နယ်၊ ဖုန်း-၀၂-၄၀၃၀၁၉၂၊ ၀၂-၄၀၃၀၆၃၈၊ ၀၂-၄၀၃၀၆၃၉ သို့မဟုတ် သက်ဆိုင်ရာမြို့နယ်အခွန်ဦးစီးဌာနမှူးရုံးများသို့ ရုံးချိန်အတွင်း စုံစမ်းမေးမြန်းနိုင်ပါသည်။ ပြည်တွင်းအခွန်များဦးစီးဌာန၏ website ဖြစ်သော www.ird.gov.mm သို့ ဝင်ရောက်ကြည့်ရှုလေ့လာနိုင်ပြီး လိုအပ်သည့် ဥပဒေ၊ နည်းဥပဒေ၊ အမိန့်ကြော်ငြာစာ၊ လက်ကမ်းစာစောင်နှင့် ပုံစံများကိုလည်း download ရယူနိုင်ပါသည်။

ပြည်ထောင်စုသမ္မတမြန်မာနိုင်ငံတော်အစိုးရ
 စီမံကိန်းနှင့် ဘဏ္ဍာရေးဝန်ကြီးဌာန
 ပြည်တွင်းအခွန်များဦးစီးဌာန



ပင်ရင်းမှနုတ်ယူပေးသွင်းသည့်အခွန်
 (Withholding tax - WHT) အကြောင်း
 သိကောင်းစရာများ



ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ပုဒ်မ ၃၈၉ အရနိုင်ငံသားတိုင်းသည် ဥပဒေအရ ပေးဆောင်ရမည့်အခွန်အကောက်များကို ပေးဆောင်ရန် တာဝန်ရှိသည်။

Internal Revenue Department
 Office Building No.(46), Nay Pyi Taw
<http://www.ird.gov.mm>

“Tax by the Law, Service by our Heart

ပင်ရင်းမှ နုတ်ယူပေးသွင်းသည့်အခွန် (Withholding Tax - WHT)

- ❖ ပင်ရင်းမှနုတ်ယူပေးသွင်းသည့်အခွန် (WHT) ဆိုသည်မှာ ငွေထုတ်ပေးရန် တာဝန်ရှိသူက ငွေထုတ်ပေးချိန်၌ ကျသင့်အခွန်ကို သတ်မှတ်ထားသည့်နှုန်းဖြင့် နုတ်ယူ၍ သက်ဆိုင်ရာအခွန်ရုံးသို့ လွှဲပြောင်းပေးသွင်းသည့် ဝင်ငွေခွန်ဖြစ်ပါသည်။
- ❖ ပင်ရင်းမှနုတ်ယူပေးသွင်းသည့်အခွန် (WHT) သည် ကြိုတင်ဝင်ငွေခွန်သာဖြစ်ပြီး သီးခြားအခွန်အမျိုးအစားတစ်ခုမဟုတ်ဘဲ ဝင်ငွေခွန်၏ အစိတ်အပိုင်းတစ်ခုသာ ဖြစ်ပါသည်။
- ❖ နိုင်ငံတော်မှ ရသင့်ရထိုက်သည့်အခွန်များ လွတ်ကင်းမှုမရှိစေဘဲ အချိန်နှင့်တစ်ပြေးညီ အပြည့်အဝ ကောက်ခံရရှိရေးအတွက် ပေးချေငွေတစ်ရပ်ပေါ်ပေါက်တိုင်း ငွေထုတ်ပေးရန်တာဝန်ရှိသူက ပေးချေငွေအပေါ် ဥပဒေနှင့်အညီ နုတ်ယူပေးသွင်းခြင်းသာ ဖြစ်ပါသည်။

နုတ်ယူပေးသွင်းရမည့် ပေးချေငွေအမျိုးအစားနှင့် ရာခိုင်နှုန်း

- ❖ လစာခေါင်းစဉ်နှင့်အကျုံးဝင်သော ငွေ တစ်ရပ်ရပ်နှင့်စပ်လျဉ်း၍ ငွေထုတ်ပေးရန် တာဝန်ရှိသူက ငွေထုတ်ပေးချိန်၌ ထုတ်ပေးငွေမှ ကျသင့်သည့်အခွန်ကို ပြည်ထောင်စု၏အခွန်အကောက်ဥပဒေပါ အခွန်နှုန်းဖြင့် တွက်ချက်နုတ်ယူပေးသွင်းရပါမည်။
- ❖ လစာခေါင်းစဉ်မှအပ ဇယားပါ ပေးချေငွေအမျိုးအစားများနှင့် ပေးချေရမည့်သူ အပေါ်မူတည်၍ သတ်မှတ်ရာခိုင်နှုန်းများဖြင့် တွက်ချက်နုတ်ယူပေးသွင်းရပါမည်။ သို့ရာတွင်-
 - မြန်မာနိုင်ငံနှင့် အခွန်နှစ်ထပ်မကျသင့်စေရေးစာချုပ် (Avoidance of Double Taxation Agreement) ချုပ်ဆိုထားသည့် နိုင်ငံတစ်ခုခု၏ ပြည်တွင်းနေ (Resident) ဖြစ်ကြောင်း ဆိုင်ရာနိုင်ငံ ပြည်တွင်းအခွန်ဋ္ဌာန၏ သက်သေခံလက်မှတ် (Certificate of Resident) တင်ပြလာလျှင် သဘောတူစာချုပ်ပါ သတ်မှတ်ရာခိုင်နှုန်းအတိုင်း နုတ်ယူပေးသွင်းရပါမည်။
 - ပြည်ထောင်စုလွှတ်တော်ဆိုင်ရာ ဖွံ့ဖြိုးရေးရန်ပုံငွေဖြင့်ဆောင်ရွက်သည့်လုပ်ငန်းများအတွက် ပေးချေမှုများဖြစ်ပါက နုတ်ယူပေးသွင်းရန်မလို။

အမှတ်စဉ်	ပေးချေငွေအမျိုးအစား	ပြည်တွင်းနေ (နိုင်ငံသားနှင့် နိုင်ငံခြားသား) များအတွက် နုတ်ယူရန် ရာခိုင်နှုန်း	ပြည်ပနေ နိုင်ငံခြားသား အတွက် နုတ်ယူရန် ရာခိုင်နှုန်း
(က)	အတိုးပေးငွေများ	-	၁၅%
(ခ)	လိုင်စင်၊ ကုန်အမှတ်တံဆိပ်၊ မူပိုင်အခွင့်အရေးစသည်တို့ကို အသုံးချခွင့်ပြုသည့် အတွက် ပေးချေငွေများ	၁၀%	၁၅%

(ဂ)	ပြည်ထောင်စုအဆင့် အဖွဲ့အစည်းများ၊ ပြည်ထောင်စုဝန်ကြီးဌာနများ၊ နေပြည်တော်ကောင်စီ၊ တိုင်းဒေသကြီး/ပြည်နယ်အစိုးရအဖွဲ့များ၊ နိုင်ငံပိုင်လုပ်ငန်းများ၊ စည်ပင်သာယာရေးအဖွဲ့များက တင်ဒါစနစ် သို့မဟုတ် လေလံစနစ် သို့မဟုတ် ဖျော်ဖြေခေါ်ယူသည့်စနစ် သို့မဟုတ် ကန်ထရိုက်စာချုပ် သို့မဟုတ် သဘောတူစာချုပ် သို့မဟုတ် အခြားစနစ် တစ်ခုခုဖြင့် နိုင်ငံတော်အတွင်း ပစ္စည်းဝယ်ယူခြင်း၊ လုပ်ငန်းဆောင်ရွက်ပေးခြင်း၊ ဝန်ဆောင်မှုဆောင်ရွက်ပေးခြင်းတို့အတွက် ပေးချေငွေများ	၂%	၂.၅%
(ဃ)	နိုင်ငံတော်နှင့် အကျိုးတူပူးပေါင်းဆောင်ရွက်သည့် စီးပွားရေးလုပ်ငန်းများ၊ အစုစပ်လုပ်ငန်း၊ ဖက်စပ်လုပ်ကိုင်သည့် လုပ်ငန်း၊ ကုမ္ပဏီ၊ တစ်ဦးချင်းပုဂ္ဂိုလ်တို့ စုပေါင်းထားသည့် အဖွဲ့အစည်းတည်ဆဲဥပဒေတစ်ရပ်ရပ်အရ မှတ်ပုံတင်၍ ဖွဲ့စည်းထားသည့်အဖွဲ့အစည်း သို့မဟုတ် အသင်းအဖွဲ့၊ သမဝါယမအသင်းနှင့် နိုင်ငံခြားကုမ္ပဏီများ၊ နိုင်ငံခြားသားပိုင်လုပ်ငန်းများက ကန်ထရိုက်စာချုပ် သို့မဟုတ် သဘောတူစာချုပ် သို့မဟုတ် အခြားစနစ်တစ်ခုခုဖြင့် နိုင်ငံတော်အတွင်း ပစ္စည်းဝယ်ယူခြင်း၊ လုပ်ငန်းဆောင်ရွက်ပေးခြင်း၊ ဝန်ဆောင်မှုဆောင်ရွက်ပေးခြင်းတို့အတွက် ပေးချေငွေများ	-	၂.၅%

- ❖ အမှတ်စဉ်(က)ပါ အတိုးပေးငွေအတွက် ပြည်ပနေနိုင်ငံခြားသား၏ ရုံးခွဲသည် နိုင်ငံအတွင်း၌ မှတ်ပုံတင်ဖွဲ့စည်းထားခြင်း၊ အခွန်စည်းကြပ်မှု ခံယူလျက်ရှိခြင်း ဖြစ်ပါက နုတ်ယူပေးသွင်းရန် မလိုအပ်ပါ။
- ❖ အမှတ်စဉ်(ဂ)ပါ ပေးချေငွေများအတွက် အောက်ပါအချက် တစ်ရပ်ရပ်နှင့် ကိုက်ညီပါက နုတ်ယူပေးသွင်းရန် မလိုအပ်ပါ-
 - အစိုးရဌာန အဖွဲ့အစည်းအချင်းချင်းဖြစ်လျှင်၊
 - နှစ်တစ်နှစ်အတွင်းစုစုပေါင်းပေးချေငွေကျပ်(၁၀)သိန်းအထိဖြစ်လျှင်။
- ❖ ပြည်ပနေနိုင်ငံခြားသားသို့ ပေးချေငွေဖြစ်ပါက ပေးချေငွေအားလုံးအပေါ် သတ်မှတ်ရာခိုင်နှုန်းဖြင့် ပေးသွင်းရမည်။
- ❖ အောက်ဖော်ပြပါ ပုဂ္ဂလိကကျန်းမာရေးလုပ်ငန်းများတွင် ကျန်းမာရေးစောင့်ရှောက်မှုပေးခြင်းအတွက်ရရှိသော ကျန်းမာရေးစောင့်ရှောက်မှုပေးသူများ၏ အသက်မွေးဝမ်းကျောင်းပညာလုပ်ငန်းမှ ဝင်ငွေအပေါ် ငွေထုတ်ပေးချိန်၌ ဝင်ငွေခွန် ၂ ရာခိုင်နှုန်းကို ပင်ရင်းမှနုတ်ယူပေးသွင်းရမည် -
 - (၁) ပုဂ္ဂလိကဆေးခန်းလုပ်ငန်း (အထွေထွေရောဂါကုဆေးခန်းလုပ်ငန်း၊ အထူးကုဆေးခန်းလုပ်ငန်း)၊
 - (၂) ပုဂ္ဂလိကဆေးရုံလုပ်ငန်း (အထွေထွေရောဂါကုဆေးရုံလုပ်ငန်း၊ အထူးကုဆေးရုံလုပ်ငန်း)၊
 - (၃) ပုဂ္ဂလိက သားဖွားခန်းလုပ်ငန်း၊
 - (၄) ပုဂ္ဂလိက ရောဂါရှာဖွေရေးလုပ်ငန်း၊
 - (၅) ပုဂ္ဂလိက သူနာပြုစုရေးဂေဟာလုပ်ငန်း။

- (၆) ပုဂ္ဂလိက နယ်လှည့်ကျန်းမာရေးလုပ်ငန်း၊
- (၇) ပုဂ္ဂလိက ကျန်းမာရေးအကျိုးဆောင်လုပ်ငန်း၊
- (၈) ပုဂ္ဂလိက အထွေထွေကျန်းမာရေးလုပ်ငန်း။
- ❖ ပင်ရင်းမှနုတ်ယူပေးသွင်းသည့် ဝင်ငွေခွန် ၂% ကို ငွေလက်ခံရရှိသူ သို့မဟုတ် ကျန်းမာရေးစောင့်ရှောက်မှုပေးသူအမည်ဖြင့် ပေးသွင်းရမည်။ ပုဂ္ဂလိကကျန်းမာရေးလုပ်ငန်းများတွင် အမြဲတမ်းဝန်ထမ်းအဖြစ် ခန့်အပ်ထားသော ကျန်းမာရေးစောင့်ရှောက်မှုပေးသူများသို့ လစဉ်ပေးချေသည့် လစာဝင်ငွေဖြစ်ပါက ပင်ရင်းမှ နုတ်ယူပေးသွင်းသည့် ဝင်ငွေခွန်ကို နုတ်ယူပေးသွင်းရန် မလိုအပ်ဘဲ ငွေထုတ်ပေးရန်တာဝန်ရှိသူသည် လစာခေါင်းစဉ်ဖြင့် ဝင်ငွေခွန်ထမ်းဆောင်ရမည့် နည်းလမ်းအတိုင်း ဆောင်ရွက်ရမည်။
- ❖ ကျန်းမာရေးစောင့်ရှောက်မှုပေးသူဆိုသည်မှာ မြန်မာနိုင်ငံ ဆေးကောင်စီက ထုတ်ပေးသော ဆေးကုသခွင့်လိုင်စင်ကိုဖြစ်စေ၊ သွားနှင့်ခံတွင်းဆိုင်ရာ ဆေးကောင်စီကထုတ်ပေးသော သွားနှင့်ခံတွင်းဆိုင်ရာ ဆရာဝန်မှတ်ပုံတင်လက်မှတ် သို့မဟုတ် လိုင်စင်ကိုဖြစ်စေ၊ သူနာပြုနှင့်သားဖွားကောင်စီက ထုတ်ပေးသော သူနာပြု သို့မဟုတ် သားဖွားလိုင်စင်ကိုဖြစ်စေ ရရှိသူနှင့် နည်းပညာကျွမ်းကျင်သူများကိုဆိုသည်။
- ❖ အောင်ဘာလေထီလက်မှတ်အား အွန်လိုင်း(Online)စနစ်ဖြင့် ထီလက်မှတ် လစဉ်ရောင်းချသည့် ရောင်းရငွေ၏ ၂% ကို ဝန်ဆောင်မှုဆောင်ရွက်ခအဖြစ် ပေးချေငွေများ” ကို စီမံကိန်းနှင့်ဘဏ္ဍာရေးဝန်ကြီးဌာန၏ သဘောတူ ခွင့်ပြုချက် အရ ငွေထုတ်ပေးရန်တာဝန်ရှိသူက ငွေထုတ်ပေးချိန်တွင် ပင်ရင်းမှနုတ်ယူပေးသွင်းရန် မလိုအပ်ပါ။

ပင်ရင်းမှနုတ်ယူပေးသွင်းရန် တာဝန်ရှိသူများ

- ❖ တစ်ဦးတစ်ယောက်ပိုင်လုပ်ငန်းဖြစ်လျှင် - ပိုင်ရှင်ကိုယ်တိုင်၊
- ❖ ပုဂ္ဂိုလ်စုဖြစ်လျှင် - ထိုပုဂ္ဂိုလ်စု၊
- ❖ အစိုးရဌာနအဖွဲ့အစည်းဖြစ်လျှင် - ငွေထုတ်ပေးရန် တာဝန်ရှိသည့်စီမံခန့်ခွဲရေးဝန်ထမ်း။

အခွန်ပေးသွင်းရမည့်အချိန်



- ❖ နိုင်ငံပိုင်စီးပွားရေးအဖွဲ့အစည်းနှင့် ကုမ္ပဏီအပေါ်အဝင် အခြားအဖွဲ့အစည်း ဖြစ်ပါက နုတ်ယူထားသည့်နေ့မှ ၁၅ရက်အတွင်း၊ သက်ဆိုင်ရာ မြို့နယ်အခွန်ဦးစီးဌာန များရုံး သို့မဟုတ် အလယ်အလတ်အခွန်ထမ်းများဆိုင်ရာအခွန်ရုံး သို့မဟုတ် အခွန်ထမ်းကြီးများဆိုင်ရာ အခွန်ရုံး၏ဘဏ်စာရင်းသို့ ပေးသွင်းရမည်ဖြစ်ပြီး မိမိအမည်ဖြင့်ပေးသွင်းခြင်းမပြုဘဲ နုတ်ယူခြင်းခံရသူ၏ အမည်/လုပ်ငန်းအမည်ဖြင့် ပေးသွင်းရမည်ကို အထူးဂရုပြုစေလိုပါသည်။
- ❖ နုတ်ယူသည့်အခွန်ကို သတ်မှတ်နေ့ရက်အတွင်း ပေးသွင်းရန် အခက်အခဲရှိခြင်းကြောင့် အခွန်ပေးဆောင်ရမည့်အချိန်ကို တိုးမြှင့်ပေးစေလိုပါက သက်ဆိုင်ရာ အခွန်ရုံးတွင် လျှောက်ထားနိုင်ပါသည်။